

2020:PRAN WAN LADAW LABAN (5) NA CHYUM LAIKA

PRAN WAN LADAW HTA LABAN 5

February 9, 2020

CHYUM MUNGGA DAW I

Esaia 58:7-10

Ya hti na gaw myihtoi Esaia a laika hta na rai nga ai.

Madu ning nga ai: krawsi hkrum ai wa hpe lusha jaw nna, nta n lu ai matsan mayan wa hpe shingbyi shara tam jaw mu; hpun palawng n lu ai wa hpe shabu jahpun nna, tinang a baw sang ni hte htingbu htingbyen ni hpe hkum koi kau mu. Shing rai na a nhtoi gaw, jahpawt manap na nhtoi zawn htoi wa nna, na a nma hta ashan alawan bai tu na ra ai; na a ding hpring ai lam na a shawng e sa wa nna, Madu a hpung shingkang na hpang e sin langa tai na ra ai. Shaloi nang shaga yang, Madu htan na ra ai; nang hpyi jahtau yang, Ngai nang e nga nga nngai, ngu nna shi tsun na ra ai. Nang gaw, dip sha ai hpe mung, n teng n man ai hku mara shagun ai hte, n hkru ai ga hpe mung, na a kata na la kau ya nna, krawsi hkrum ai wa hpe na a shat jaw sha ai hte, nni nhkri hkrum ai wa hpe shalan shabran ya ai rai yang, na a nhtoi gaw nsin hta htoi wa nna, na a sin mak ai gaw jan pungding zawn htoi tu na ra ai.

Karai Kasang a mungga rai nga ai.

CHYUM MUNGGA DAW II

1 Korinhtu 2:1-5

Ya hti na gaw Korinhtu masha ni hpang de San Pawlu shagun dat ai laika langai hta na rai nga ai.

Hpu nau ni e, ngai nanhte kaw nnan sa du ai shaloi, grai tsawm madat pyaw ai ga hku, mungkan hpaji hparat hte, Karai Kasang a teng man ai lam nanhte hpe hkaw dan ni ai n rai. Ngai nanhte hte rau nga nga ai shaloi, Yesu Hkristu a lam, rai sa, Wudang hta jen da hkrum ai Hkristu a lam hta kaga, ngai hpa mung n tsun shana na nga nna myit da se ai. Dai shaloi e, nye a n-gun atsam hpe n kam hpa ai sha, hkrit gari kaba hte nanhte kaw du sa nngai. Ngai nanhte hpe tsun ai ga hkaw dan ai kabu gara shiga gaw, shalen chye ai hpaji

byeng-ya ga n re ai sha, Chyoi pra ai Wenyi a atsam rawng ai sakse ga rai nga ai. Dai re ai majaw, nanhte a makam masham gaw, masha a hpaji hparat hte n rai, Karai Kasang a atsam hte sha grin nga lu ai.

Ya hti ai gaw Karai Kasang a mungga rai nga ai.

KABU GARA SHIGA

Mahte 5:13-16

Ya hti na gaw Mahte a laika hta na Kabu Gara Shiga rai nga ai.

Yesu shi a sape ni hpe tsun mu ai gaw: nanhte gaw mungkan ga a jum rai nga myit dai; jum mahtang hpoi mat yang gaw, hpa hte jashum ya lu na rai ta? Shinggan de kabai kau nna, masha ni e kabye ai hta kaga, hpa asung n shang lu ai. Nanhte gaw mungkan ga a nhtoi rai nga myit dai. Bum ntsa e de da ai mare hpe shinggang kau lu na n rai. Pyending shatu nhtawm, hpai bung npu e kadai ntawn da ai; nta masha yawng hpe jahtoi ya na matu, pyending shadun hta tawn da ma ai. Dai rai nna, masha ni gaw nanhte a kaja ai amu ni hpe mu lu nna, sumsing lamu na nanhte a Kawa hpe shagrau sha-a lu mu ga, shanhte a man e nanhte a nhtoi jahtoi ya mu.

Ya hti ai gaw Madu a kabu gara ai shiga rai nga ai.